

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE: 29-06.2024

1. UGC-NET പരീക്ഷകൾ ഓഗസ്റ്റ് 21നും സെപ്റ്റംബർ 4 നും ഇടയിൽ നടത്തുമെന്ന് നാഷണൽ ടെസ്റ്റിംഗ് ഏജൻസി.
2. ലഡാക്കിൽ സൈനിക പരിശീലനത്തിനിടെ ഒഴുക്കിൽപ്പെട്ട് അഞ്ച് സൈനികർക്ക് വീരമൃത്യു.
3. സംസ്ഥാനത്ത് കനത്ത മഴ ശമിച്ചെങ്കിലും മഴക്കെടുതി രൂക്ഷം; കൂട്ടനാട്ടിൽ നിരവധി വീടുകൾ ഇപ്പോഴും വെള്ളത്തിനടിയിൽ.
4. സംസ്ഥാനത്തെ ആരോഗ്യമേഖലയ്ക്ക് വീണ്ടും ദേശീയ അംഗീകാരം. രാജ്യത്തെ മികച്ച പ്രാഥമികാരോഗ്യ കേന്ദ്രങ്ങളുടെ പട്ടികയിൽ ഒന്നാമതായി മലപ്പുറം കോട്ടയ്ക്കൽ കുടുംബാരോഗ്യ കേന്ദ്രം.
5. ട്വന്റി -20 പുരുഷ ലോകകപ്പ് കിരീട ജേതാക്കളെ ഇന്നറിയാം. ഇന്ത്യ- ദക്ഷിണാഫ്രിക്ക പോരാട്ടം രാത്രി 8 ന്.
6. വനിതാ ടെസ്റ്റ് ക്രിക്കറ്റിൽ 600 റൺസെന്ന് ചരിത്ര നേട്ടം കുറിച്ച് ഇന്ത്യ.

ഹെഡ്ലൈൻ-1

എൻ ടി എ - നെറ്റ്

UGC-NET പരീക്ഷയുടെ പുതുക്കിയ തീയതി നാഷണൽ ടെസ്റ്റിംഗ് ഏജൻസി പ്രഖ്യാപിച്ചു. ഓഗസ്റ്റ് 21നും സെപ്റ്റംബർ 4 നും ഇടയിലായിരിക്കും പരീക്ഷ നടക്കുന്നത്. ഈ മാസം 18-ന് നടന്ന പരീക്ഷയാണ് വിദ്യാഭ്യാസ മന്ത്രാലയം റദ്ദാക്കിയത്. ജോയിന്റ് CSIR-UGC-NET പരീക്ഷ ജൂലൈ 25 മുതൽ 27 വരെയാണ് നിശ്ചയിച്ചിരിക്കുന്നത്. നാല് വർഷത്തെ Integrated Teacher Education Programme -ലേക്കുള്ള പ്രവേശന പരീക്ഷ ജൂലൈ 10 ന് നടക്കും. കൂടുതൽ വിവരങ്ങൾ www.nta.ac.in എന്ന വെബ്സൈറ്റിൽ ലഭ്യമാണ്.

ഹെഡ്ലൈൻ-2

സൈനികർ വീരമൃത്യു

ലഡാക്കിൽ സൈനിക പരിശീലനത്തിനിടെ ടാക് ഓപ്പറേഷനിൽപ്പെട്ട് അഞ്ച് സൈനികർക്ക് വീരമൃത്യു വരിച്ചു. നിയന്ത്രണരേഖയ്ക്ക് സമീപമുള്ള ദൗലത്ത് ബേഗ് ഓഡെ പ്രദേശത്താണ് അപകടമുണ്ടായത്. സൈനിക അഭ്യാസത്തിന്റെ ഭാഗമായി അരുവി മുറിച്ചുകടക്കുന്നതിനിടെ മിന്നൽ പ്രളയമുണ്ടാവുകയായിരുന്നു. മേഘവിസ്ഫോടനത്തിന്റെ ഫലമായി പെട്ടെന്ന് വെള്ളപ്പൊക്കമുണ്ടായെന്നാണ് പ്രാഥമിക നിഗമനം. അപകടത്തിൽ രാജ്യരക്ഷാമന്ത്രി രാജ്നാഥ് സിംഗ് അതീവ ദുഃഖം രേഖപ്പെടുത്തി.

മൻ കീ ബാത്ത്

പ്രധാനമന്ത്രി നരേന്ദ്രമോദി ആകാശവാണിയിലൂടെ രാജ്യത്തെ ജനങ്ങളുമായി ആശയങ്ങൾ പങ്കുവെയ്ക്കുന്ന പ്രതിമാസ റേഡിയോ പ്രഭാഷണ പരിപാടി 'മൻ കീ ബാത്ത്' നാളെ രാവിലെ 11 മണിക്ക്. മൻ കീ ബാത്തിന്റെ 111-000 പതിപ്പാണിത്. ആകാശവാണിയുടെയും ദൂരദർശന്റെയും മുഴുവൻ ശൃംഖലയിലും എ ഐ ആർ ന്യൂസ് വെബ്സൈറ്റിലും ന്യൂസ് ഓൺ എയർ മൊബൈൽ ആപ്പിലും മൻ കീ ബാത്ത് ലഭ്യമാകും. പ്രാദേശിക ഭാഷകളിലും പരിപാടി കേൾക്കാവുന്നതാണ്.

ക്വിസ് - മൻ കീ ബാത്ത്

മൻ കീ ബാത്തിനെ അടിസ്ഥാനമാക്കി ഹൈസ്കൂൾ, ഹയർ സെക്കന്ററി, കോളേജ് വിദ്യാർത്ഥികൾക്കായി സംഘടിപ്പിക്കുന്ന പ്രശ്നോത്തരിയുടെ പ്രാഥമികതല മത്സരങ്ങൾ അടുത്ത മാസം 15 നുള്ളിൽ നടക്കും. നെഹ്റു യുവകേന്ദ്രയുടെ ആഭിമുഖ്യത്തിൽ സംഘടിപ്പിക്കുന്ന മത്സരത്തിൽ വിജയിക്കുന്ന കുട്ടികൾക്ക് ഡൽഹിയിൽ നടക്കുന്ന സ്വാതന്ത്ര്യദിനാഘോഷത്തിൽ പങ്കെടുക്കുന്നതിന് അവസരം ലഭിക്കും.

ഹെഡ്ലൈൻ-3

മഴ ടോട്ടൽ

സംസ്ഥാനത്ത് മഴയ്ക്ക് ശമനം. ഇന്ന് ഒരു ജില്ലയിലും ജാഗ്രത നിർദ്ദേശമില്ല. കർണ്ണാടക തീരത്ത് ഇന്ന് മത്സ്യബന്ധനത്തിന് വിലക്കുണ്ട്. കേരള - ലക്ഷദ്വീപ്- കർണ്ണാടക - തമിഴ്നാട് തീരത്ത് 3 മീറ്റർ വരെ ഉയർന്ന തിരമാലയ്ക്ക് സാധ്യതയുണ്ടെന്ന്

ദേശീയ സമുദ്ര സ്ഥിതി- പഠന ഗവേഷണ കേന്ദ്രം അറിയിച്ചു. അതേസമയം വരും ദിവസങ്ങളിൽ വടക്കുപടിഞ്ഞാറൻ ഇന്ത്യയിൽ അതിശക്തമായ മഴയ്ക്ക് സാധ്യതയെന്ന് കാലാവസ്ഥ മുന്നറിയിപ്പുണ്ട്. മഴ തുടരുന്ന ഡൽഹിയിൽ മഴക്കെടുതിയും രൂക്ഷമാണ്.

ഹെഡ്ലൈൻ-3എ
മഴക്കെടുതി

സംസ്ഥാനത്ത് മഴക്കെടുതി രൂക്ഷമായി തുടരുന്നു. കണ്ണൂരിൽ വെള്ളക്കെട്ടിൽ വീണും തിരുവനന്തപുരം നെയ്യാറ്റിൻകരയിൽ പൊട്ടിക്കിടന്ന വൈദ്യുത ലൈനിൽ നിന്ന് ഷോക്കേറ്റും കഴിഞ്ഞ ദിവസം രണ്ട് പേർക്ക് ജീവൻ നഷ്ടമായി. ജില്ലകളിലെല്ലാം തന്നെ വീടുകൾക്ക് കേടുപാട്, കൃഷിനാശമടക്കം വ്യാപക നാശനഷ്ടം ഉണ്ടായതായാണ് കണക്ക്.

ഹെഡ്ലൈൻ-3ബി
കുട്ടനാട് - മഴ (ഇൻട്രോ)

കുട്ടനാട് മേഖലയിലും മഴക്കെടുതി തുടരുന്നു. താഴ്ന്ന പ്രദേശങ്ങളിലെ നിരവധി വീടുകൾ ഇപ്പോഴും വെള്ളത്തിലാണ്.

കൂടുതൽ വിവരങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ രവികുമാർ....

(വോയിസ്)

ഹെഡ്ലൈൻ-4

ദേശീയ അംഗീകാരം

സംസ്ഥാനത്തെ ആരോഗ്യമേഖലയ്ക്ക് വീണ്ടും ദേശീയ അംഗീകാരം. നാഷണൽ ക്യാളിറ്റി അഷുറൻസ് സ്റ്റാൻഡേർഡിൽ രാജ്യത്തെ ഏറ്റവും ഉയർന്ന സ്കോർ നേടി മലപ്പുറം കോട്ടയ്ക്കൽ കുടുംബാരോഗ്യ കേന്ദ്രം. 99 ശതമാനം സ്കോർ നേടിയാണ് കോട്ടയ്ക്കൽ മികച്ച പ്രാഥമികാരോഗ്യ കേന്ദ്രങ്ങളുടെ പട്ടികയിൽ ഉൾപ്പെട്ടത്. ഡൽഹിയിൽ നടന്ന ചടങ്ങിൽ കേന്ദ്ര ആരോഗ്യ സഹമന്ത്രി പുരസ്കാരം സമ്മാനിച്ചു.

അമീബിക് രോഗം

അമീബിക് മസ്തിഷ്ക ജ്വര ലക്ഷണങ്ങളോടെ കോഴിക്കോട് സ്വകാര്യ ആശുപത്രിയിൽ തീവ്ര പരിചരണ വിഭാഗത്തിൽ കഴിയുന്ന 12 വയസ്സുകാരന്റെ ആരോഗ്യനില മാറ്റമില്ലാതെ തുടരുന്നു. രോഗം റിപ്പോർട്ട് ചെയ്ത പ്രദേശത്ത് ആരോഗ്യ വകുപ്പ് പ്രതിരോധ പ്രവർത്തനങ്ങൾ ഊർജ്ജിതമാക്കി. കെട്ടിക്കിടക്കുന്ന വെള്ളത്തിൽ ജീവിക്കുന്ന അമീബ, മുക്കിലെ നേർത്ത തൊലിയിലൂടെ മനുഷ്യശരീരത്തിൽ കടന്നാണ് തലച്ചോറിനെ ഗുരുതരമായി ബാധിക്കുന്ന മസ്തിഷ്ക ജ്വരം ഉണ്ടാക്കുന്നത്. രോഗബാധ ഉണ്ടായി ഒന്ന് മുതൽ ഒൻപത് ദിവസങ്ങൾക്കുള്ളിൽ ലക്ഷണങ്ങൾ പ്രകടമാകും. തീവ്രമായ തലവേദന, പനി, ചർദ്ദി, കഴുത്ത് തിരിക്കാൻ ബുദ്ധിമുട്ട് തുടങ്ങിയവയാണ് പ്രാഥമിക ലക്ഷണങ്ങൾ. ഗുരുതരാവസ്ഥയിൽ അപസ്താരം, ബോധക്ഷയം, ഓർമക്കുറവ് തുടങ്ങിയ ലക്ഷണങ്ങളും ഉണ്ടാകും. രോഗലക്ഷണങ്ങൾ കണ്ടാൽ എത്രയും വേഗം ആശുപത്രിയിൽ എത്തിക്കാൻ ശ്രദ്ധിക്കണം.

പടക്ക നിർമ്മാണ ശാല

തമിഴ്നാട്ടിലെ വിരുതൂനഗർ ജില്ലയിൽ പടക്ക നിർമ്മാണശാലയിലുണ്ടായ സ്ഫോടനത്തിൽ 4 പേർ കൊല്ലപ്പെട്ടു. അപകടസമയത്ത് അൻപതോളം തൊഴിലാളികൾ ജോലിയിലുണ്ടായിരുന്നു. രക്ഷാപ്രവർത്തനം പുരോഗമിക്കുകയാണ്.

സ്റ്റാറ്റിസ്റ്റിക് ദിനം

ഇന്ന് ദേശീയ സ്റ്റാറ്റിസ്റ്റിക് ദിനം. സ്ഥിതിവിവരക്കണക്ക്, സാമ്പത്തിക ആസൂത്രണം എന്നീ മേഖലകളിൽ ശ്രദ്ധേയമായ സംഭാവനകൾ നൽകിയ പ്രൊഫസർ പ്രശാന്ത ചന്ദ്ര മഹലനോബിസിനോടുള്ള ആദരസൂചകമായാണ് അദ്ദേഹത്തിന്റെ ജന്മദിനമായ ജൂൺ 29 ന് ദിനാചരണം സംഘടിപ്പിക്കുന്നത്. രാജ്യത്തിന്റെ സാമൂഹിക-സാമ്പത്തിക ആസൂത്രണത്തിലും നയരൂപീകരണത്തിലും സ്ഥിതിവിവരക്കണക്കുകളുടെ പങ്കിനെയും പ്രാധാന്യത്തെയും കുറിച്ച് അവബോധം സൃഷ്ടിക്കുകയാണ് ദിനാചരണത്തിന്റെ ലക്ഷ്യം. "തീരുമാനങ്ങൾ എടുക്കുന്നതിൽ വിവരങ്ങളുടെ ഉപയോഗം" എന്നതാണ് ഈ വർഷത്തെ പ്രമേയം. പതിനെട്ടാമത് സ്റ്റാറ്റിസ്റ്റിക്സ് ദിനത്തോട് അനുബന്ധിച്ച് ന്യൂഡൽഹിയിലെ മനേക്ഷാ സെന്ററിൽ നടന്ന പരിപാടിയിൽ പതിനാറാം ധനകാര്യ കമ്മീഷൻ ചെയർമാൻ അരവിന്ദ് പനഗരിയ പങ്കെടുത്തു.

റേഷൻ - വിതരണം

സംസ്ഥാനത്ത് ജൂൺ മാസത്തെ റേഷൻ വിതരണം ജൂലൈ അഞ്ചു വരെ നീട്ടി. ജൂലൈ മാസത്തെ റേഷൻ വിതരണം എട്ടാം തീയതി മുതലാകും ആരംഭിക്കുക. സ്റ്റോക്ക് തിട്ടപ്പെടുത്തുന്നതിന് റേഷൻ വ്യാപാരികൾക്ക് അനുവദിച്ചിട്ടുള്ള അവധി ജൂലൈ ഒന്നിന് പകരം ആറിന് നൽകും.

ജി ആർ അനിൽ

ഭാരത് പെട്രോളിയം കോർപ്പറേഷനുമായി ചേർന്ന് സപ്ലൈകോ ആരംഭിക്കുന്ന പെട്രോൾ ബങ്കിന്റെ ഉദ്ഘാടനം ഇന്ന് മന്ത്രി ജി.ആർ. അനിൽ നിർവഹിക്കും. മന്ത്രി ഒ.ആർ. കേളു അധ്യക്ഷനാകും. വയനാട് മാനന്തവാടിയിൽ നടക്കുന്ന പരിപാടിയിൽ മാനന്തവാടി മുൻസിപ്പൽ ചെയർപേഴ്സൺ സി.കെ രത്നവല്ലി ആദ്യവിൽപന നടത്തും.

കെ കെ രമ

ടി.പി വധക്കേസ് കുറ്റവാളികൾക്ക് വേണ്ടി സർക്കാരും പോലീസും ഇപ്പോഴും നിലനിൽക്കുന്നുവെന്ന വിമർശനവുമായി വടകര എംഎൽഎ കെ കെ രമ. കൊലയ്ക്ക് കാരണക്കാരായവർ ഇപ്പോഴും കാണാമറയത്ത് തന്നെ നിൽക്കുന്നു. ടി.പി വധക്കേസ് കുറ്റവാളികളുടെ ശിക്ഷ ഇളവ് ചെയ്ത് കൊടുക്കാനുള്ള ശ്രമങ്ങൾ തെളിവ് സഹിതം പുറത്ത് വന്നപ്പോൾ ഉദ്യോഗസ്ഥരെ ബലിയാടാക്കി രക്ഷപ്പെടാനാണ് സർക്കാർ ശ്രമിക്കുന്നതെന്നും കെ കെ രമ പറഞ്ഞു.

ഹെഡ്ലൈൻ-5

ലോകകപ്പ് ട്വന്റി-20

ട്വന്റി -20 പുരുഷ ലോകകപ്പ് ക്രിക്കറ്റ് കിരീട ജേതാക്കളെ ഇന്ന് അറിയാം. ലോക കപ്പ് ഫൈനലിൽ ഇന്ത്യ ഇന്ന് ദക്ഷിണാഫ്രിക്കയെ നേരിടും. സെമിയിൽ ഇംഗ്ലണ്ടിനെ 68 റൺസിന് പരാജയപ്പെടുത്തിയാണ് ഇന്ത്യ ഫൈനലിൽ പ്രവേശിച്ചത്. ബ്രിഡ്ജ്ഘണിൽ രാത്രി എട്ടു മണിക്കാണ് മത്സരം.

ഹെഡ്ലൈൻ-6

വനിതാ ക്രിക്കറ്റ്

ചെന്നൈയിൽ നടക്കുന്ന ചെന്നൈയിൽ നടക്കുന്ന വനിതാ ക്രിക്കറ്റ് ടെസ്റ്റിൽ ചരിത്രം കുറിച്ച് ഇന്ത്യ. ദക്ഷിണാഫ്രിക്കയ്ക്ക് എതിരായ ടെസ്റ്റിൽ ഇന്ത്യൻ വനിതകൾ 603 റൺസ് എടുത്ത് ഡിക്ലയർ ചെയ്തു. വനിതാ ടെസ്റ്റ് ക്രിക്കറ്റിൽ ആദ്യമായാണ് ഒരു ടീം 600 റൺസ് എടുക്കുന്നത്. ഓസ്ട്രേലിയയുടെ 575 റൺസെന്ന് റെക്കോഡാണ് ഇന്ത്യ മറികടന്നത്.

സീനിയർ ജേണലിസ്റ്റ് യൂണിയൻ സമ്മേളനം

പൊതുസമൂഹത്തിലെ തിരുത്തൽ ശക്തികളാകേണ്ട മാധ്യമങ്ങൾ കോർപ്പറേറ്റ് സ്ഥാപനങ്ങളായി മാറുന്നുവെന്ന് പ്രതിപക്ഷനേതാവ് വി. ഡി. സതീശൻ. കൊല്ലത്ത്, സീനിയർ ജേണലിസ്റ്റ് യൂണിയൻ സംസ്ഥാനസമ്മേളനത്തിൽ പങ്കെടുത്ത് സംസാരിക്കുകയായിരുന്നു അദ്ദേഹം. ക്ലൗഡ് മീഡിയയാണ് നമ്മെ നയിക്കുന്നതെന്നും പ്രതിപക്ഷനേതാവ് അഭിപ്രായപ്പെട്ടു. പൊതുസമ്മേളനത്തിന്റെയും, യൂണിയൻ രൂപം കൊടുത്ത 'മീഡിയ ഫോക്കസിന്റെയും ഉദ്ഘാടനം സ്പീക്കർ എ. എൻ. ഷംസീർ നിർവഹിച്ചു. വാർത്തയുടെ

സത്യസന്ധതയും കൃത്യതയും പരിശോധിക്കപ്പെടാത്ത കാലത്ത് പലവാർത്തകളും അസത്യവും, അർദ്ധസത്യവുമാകുന്നുവെന്ന് സ്വീകർ പഠഞ്ഞു.

നീണ്ടകര - വള്ളം മറിഞ്ഞു

കൊല്ലം നീണ്ടകരയിൽ വള്ളം മറിഞ്ഞ് മത്സ്യത്തൊഴിലാളി മരിച്ചു. ചവറ സ്വദേശി നകുലനാണ് മരിച്ചത്. പരിക്കേറ്റ 2 മത്സ്യത്തൊഴിലാളികളെ നീണ്ടകര താലൂക്ക് ആശുപത്രിയിൽ പ്രവേശിപ്പിച്ചു. ഇന്നലെ വൈകിട്ട്, അഴിമുഖം കടക്കുന്നതിനിടെ ശക്തമായ തിരയിൽപ്പെട്ട് വള്ളം മറിഞ്ഞാണ് അപകടമുണ്ടായത്.

കൊച്ചിൻ ഷിപ്പിയാർഡ്

കൊച്ചി കപ്പൽശാലയുടെ സബ്സിഡിയറി കമ്പനിയായ ഉഡുപ്പി കൊച്ചിൻ ഷിപ്പിയാർഡിന് നോർവെയിൽ നിന്ന് 8 കപ്പലുകൾ നിർമ്മിക്കുന്നതിനുള്ള ഓർഡർ ലഭിച്ചു. ജനറൽ കാർഗോ കൈകാര്യം ചെയ്യുന്നതിനുള്ള കപ്പൽ നിർമ്മാണത്തിനായി 1,100 കോടി രൂപയുടെ ഓർഡറാണ് ലഭിച്ചത്. ഇത് സംബന്ധിച്ച കരാർ നോർവേ കമ്പനിയായ വിൽസൺ A S A-യുമായി കൊച്ചി കപ്പൽശാല ഒപ്പുവച്ചു. കപ്പലുകൾ 2028 സെപ്റ്റംബറിനുള്ളിൽ നിർമ്മിച്ച് കൈമാറണം എന്നാണ് കരാർ.

ആറളം - സമരം

കണ്ണൂർ ആറളം ഫാമിൽ കുടിൽ കെട്ടി താമസിക്കുന്ന 230 ഭൂരഹിത കുടുംബങ്ങൾക്ക് ഫാമിൽ ഭൂമിയും വീടും

നൽകണമെന്നാവശ്യപ്പെട്ട് ആദിവാസി ക്ഷേമസമിതി ആറളം ഫാം, ടി.ആർ.ഡി.എം. ഓഫീസ് പടിക്കൽ രാപകൽ സമരം തുടങ്ങി. വിഷയവുമായി ബന്ധപ്പെട്ട് സമര സമിതി നേതാക്കളുമായി ഇന്ന് കളക്ടർ ചർച്ച നടത്തുമെന്ന് ആദിവാസി ക്ഷേമസമിതി അറിയിച്ചു.

എ കെ ശശീന്ദ്രൻ

ദേശീയപാതാ നിർമ്മാണ പ്രവൃത്തി നടക്കുന്നയിടങ്ങളിൽ റോഡിലെ വെള്ളക്കെട്ട് രൂക്ഷമാകുന്നതിന് ഒരാഴ്ചകം പരിഹാരം കാണണമെന്ന് മന്ത്രി A.K ശശീന്ദ്രൻ നിർദ്ദേശം നൽകി. എലത്തൂർ നിയോജക മണ്ഡലത്തിലെ ദേശീയപാത പ്രവൃത്തിയുമായി ബന്ധപ്പെട്ട് ജനപ്രതിനിധികളുടെയും ഉദ്യോഗസ്ഥരുടെയും യോഗത്തിലാണ് തീരുമാനം.

നീറ്റ് തമിഴ്നാട്

നീറ്റ് പരീക്ഷയിൽ നിന്ന് ഒഴിവാക്കണമെന്നും 12-ാം ക്ലാസ് ബോർഡ് പരീക്ഷാഫലത്തിന്റെ അടിസ്ഥാനത്തിൽ മെഡിക്കൽ പ്രവേശനം അനുവദിക്കണമെന്നും ആവശ്യപ്പെടുന്ന പ്രമേയം തമിഴ്നാട് നിയമസഭ പാസാക്കി.

*
